



QORTI KOSTITUZZJONALI

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF GIANNINO CARUANA DEMAJO
ONOR. IMĦALLEF ANTHONY ELLUL**

Seduta ta' nhar l-Erbgħa, 25 ta' Ottubru, 2023.

Numru 21

Rikors numru 233/19/1 LM

Yorgen Fenech

v.

Kummissarju tal-Pulizija, Avukat Ġenerali, Ministeru għall-Intern u Sigurtà Nazzjonali u Spettur Keith Arnaud għal kull interess li jista' jkollu, u b'digriet tal-14 ta' Jannar 2020 l-Avukat Ġenerali ġie sostitwit mill-Avukat tal-Istat

1. L-attur appella mis-sentenza li tat il-Qorti Ċivili, Prim'Awla fl-1 ta' Marzu 2023 li biha, b'applikazzjoni tal-Artikoli 46(2) tal-Kostituzzjoni u 4(2) tal-Kap. 319, iddeċidiet li l-attur naqas milli jeżerċita r-rimedji ordinarji li tagħti l-liġi. Għalhekk ma kkonsidratx l-ilment tal-attur fil-mertu.

2. L-attur akkużat *inter alia* b'kompliċità fl-omicidju ta' Daphne Caruana Galizia, każ li mill-bidunett kien investigat mis-Supretendent Keith Arnaud flimkien mal-Ispettur Kurt Zahra u oħrajn. Kien fit-30 ta' Novembru 2019 li l-attur tressaq b'arrest quddiem il-Qorti tal-Maġistrati (Malta) b'halha Qorti Istrutturja. Il-provi juru li Arnaud kien wieħed mill-investigaturi prinċipali kif ukoll wieħed mill-prosekuturi quddiem dik il-Qorti. F'din il-kawża l-attur qiegħed isostni li kien ta informazzjoni lill-Pulizija li tinkrimina lil Keith Schembri, li kien Chief of Staff fl-uffiċċju tal-Prim Ministru. L-attur qiegħed jinsisti li Arnaud għandu kunflitt ta' interess sabiex ikompli jinvestiga l-każ, minħabba *inter alia* li Keith Schembri kien għen lil mart Arnaud sabiex issib xogħol, kif ukoll minħabba tagħrif li Arnaud kien kontinwament jagħti lil Schembri dwar l-investigazzjoni. L-attur jilmenta mhijiex tinkixef il-verità kollha u dan kollu qiegħed iwassal għall-ksur tal-jedd fundamentali tiegħu għal smiġħ xieraq. Għalkemm qal li għamel ilment mal-Kummissarju tal-Pulizija, jilmenta li ma nbidel xejn.

3. Kien għalhekk li fid-29 ta' Novembru 2019 l-attur fetaħ din il-kawża u talab lill-Qorti sabiex:

“i. Tiddikjara li l-involviment tal-intimat Spettur Keith Arnaud fl-investigazzjoni in kwistjoni, tilledi dik l-indipendenza u imparzjalita' li kull investigazzjoni għandha tgawdi, u konsegwentement tammonta għall-vjolazzjoni;

ii. Tiddikjara għalhekk illi n-nuqqasijiet fuq esposti jammontaw għal ksur tad-dritt għal smiġħ xieraq kif sancit fl-artikolu 6 tal-Konvenzjoni kif inkorporat fil-Kap. 319;¹

¹ Għalkemm fil-premessi tar-rikors promotur għamel ukoll referenza għall-artikoli 36 u 39 tal-Kostituzzjoni u l-artikolu 2 tal-Konvenzjoni, fit-talbiet jissemma biss l-artikolu 6 tal-Konvenzjoni.

iii. tordna li l-intimat Keith Arnaud m'għandu bl-ebda mod jipparteċipa fl-investigazzjoni in diżamina;

iv. Tordna li kull att u deċiżjoni ġia meħuda fl-istess investigazzjoni tiġi riveduta min min jissostitwixxi lill-istess Spettur Keith Arnaud”.

4. B'risposta tat-2 ta' Diċembru 2019 il-konvenuti wiegħbu *inter alia* li:

“i. Illi in linea preliminari, l-esponenti jeċepixxu n-nuqqas ta' locus standi tal-Avukat Ġenerali, tal-Ministeru għall-Intern u Sigurtà Nazzjonali u tal-Ispettur Keith Arnaud fil-vesti tiegħu personali peress li l-ilment tar-rikorrent jirrigwarda investigazzjoni tal-Pulizija bil-konsegwenza li dawn l-imħarrkin għandhom jiġu dikjarati bħala tali u liberati mill-osservanza tal-ġudizzju;

ii. Illi in linea preliminari u mingħajr preġudizzju għas-suespost, in kwantu l-azzjoni odjerna hija mibnija fuq allegat ksur tad-drittijiet fundamentali garantiti bil-Konvenzjoni, ir-rikorrent qiegħed jabbuża mill-proċess kostituzzjonali stante illi qiegħed jadopera proċedura straordinarja bħal ma hija l-proċedura odjerna meta kellu a dispożizzjoni tiegħu rimedji ordinarji sabiex iħares id-drittijiet pretizi minnu. Illi r-rikorrent kellu kull possibilità li jekk fil-fehma tiegħu għandu informazzjoni li tippunta lejn twettiq ta' reat minn xi persuna partikolari huwa għandu l-possibilità li jagħmel rapport speċifiku lill-Pulizija dwar dan u anke li jadopera l-proċedura taċ-'challenge' kif provdut bl-artikolu 541 tal-Kodiċi Kriminali dwar dan fil-każ illi l-Pulizija ma taqbilx li jistgħu jittieħdu passi. L- esponenti għalhekk jeċepixxu n-nuqqas ta' eżawriment tar-rimedji ordinarji da parti tar-rikorrent u l-esponenti jistiednu lil dina l-Onorabbli Qorti sabiex tiddeklina milli teżerċita l-ġurisdiżżjoni konvenzjonali tagħha ai termini tal- proviso għall-Artikolu 4(2) tal-Att dwar il-Konvenzjoni Ewropea (Kap. 319 tal- Liġijiet ta' Malta) u, okkorrendo, tal-Artikolu 46 tal-Kostituzzjoni;”

5. B'sentenza tal-1 ta' Marzu 2023 l-Ewwel Qorti ddeċidiet hekk:

“Għal dawn ir-raġunijiet, il-Qorti qiegħda taqta' u tiddeċiedi billi:

(1) Tilqa' l-ewwel eċċezzjoni preliminari tal-intimati u tillibera mill-osservanza tal-ġudizzju lill-intimati Avukat tal-Istat, Ministeru għall-Intern u Sigurtà Nazzjonali, u s-Supretendent Keith Arnaud fil-vesti personali tiegħu;

(2) Tilqa' t-tieni eċċezzjoni preliminari tal-intimati u tagħzel li ma twettaqx is-setgħat tagħha li tisma' l-kawża skont il-proviso tal-

artikolu 46(2) tal-Kostituzzjoni u l-proviso tal-artikolu 4(2) tal-Kapitolu 319 tal-Liġijiet ta' Malta, u dan għar-raġuni li r-rikorrent għandu rimedju ordinarju mogħti lilu mil-liġi li jista' jinqeda bih qabel ma jdur għall-proċedura bħal fil-kawża tallum.

(3) In vista li qed tiġi milqugħa t-tieni eċċezzjoni preliminari tal-intimati, ma tqisx li għandha għalfejn tiddeċiedi dwar t-tielet eċċezzjoni preliminari tal-intimati u dwar l-eċċezzjonijiet tal-intimati dwar il-meritu, u għalhekk tastjeni milli tiegħu konjizzjoni ulterjuri ta' din il-kawża.

L-ispejjeż ta' dawn il-proċeduri huma a karigu tar-rikorrent”.

6. Deciżjoni bażata fuq din il-motivazzjoni:

“5. Il-Qorti tqis li dak li proprjament qiegħed jiġi lamentat mir-rikorrent permezz tal-proċeduri odjerni għar-rigward tal-investigazzjonijiet tal-Pulizija dwar l-omicidju ta' Daphne Caruana Galizia, huwa jekk l-Ispettur illum Supretendent Keith Arnaud bħala kap tal-iskwadra tal-omicidji, huwiex f'pożizzjoni li jinvestiga dan il-każ b'mod seren, għaliex allegatament għandu konflitt ta' interess ċar peress li qed jiġi allegat mir-rikorrent li huwa għandu relazzjoni mill-qrib ma' Keith Schembri. Ir-rikorrent Yorgen Fenech isostni li l-investigazzjoni dwar dan l-omicidju “għandha tkun ekwa, mingħajr favori, mingħajr mibiegħda u għandha tkun ugwali ma' kulħadd”, u jallega li Keith Arnaud mhux f'pożizzjoni li jagħmel dan. Dak li qiegħed jilmenta minnu r-rikorrent Yorgen Fenech huwa msejjes fuq l-allegat nuqqas ta' integrità u imparzjalità tal-investigazzjoni kif kondotta mill-Ispettur Keith Arnaud. Ir-rikorrent isostni li l-involvement tal-intimat Spettur Keith Arnaud fl-investigazzjoni tal-omicidju ta' Daphne Caruana Galizia, jilledi dik l-indipendenza u imparzjalità li kull investigazzjoni għandu jkollha. Ir-rikorrent jikkontendi li l-kunflitt serju ta' interess li allegatament għandu l-Ispettur Keith Arnaud fl-investigazzjoni in kwistjoni, jilledi wkoll d-drittijiet tiegħu għal smiġħ xieraq, bi ksur tal-Artikoli 2 u 6 tal-Konvenzjoni Ewropea tad-Drittijiet Fundamentali tal-Bniedem, u kif ukoll tal-artikoli 33 u 39 tal-Kostituzzjonali ta' Malta. Min-naħa tagħhom l-intimati jikkontestaw l-allegazzjonijiet u l-pretensjonijiet tar-rikorrent kemm permezz ta' eċċezzjonijiet preliminari, u kemm għaliex fil-mertu jsostnu li huma infondati fil-fatt u fid-dritt.

.....

15. Illi l-kwistjoni li trid tiġi eżaminata u determinata bit-tieni eċċezzjoni mogħtija mill-intimati, hija jekk ir-rikorrent kellux mezzi oħrajn għad-disposizzjoni tiegħu biex ifittex rimedji xierqa, effettivi u adegwati qabel ma ressaq it-talbiet tiegħu quddiem din il-Qorti. L-intimati eċċepew illi r-rikorrent kellu kull possibilità li jekk fil-fehma tiegħu kellu informazzjoni li tippunta lejn twettiq ta' reat minn xi persuna

partikolari, huwa għandu l-possibilità li jagħmel rapport speċifiku lill-Pulizija dwar dan u anke li jadopera l-proċedura taċ-‘challenge’ kif ipprovdut bl-artikolu 541 tal-Kodiċi Kriminali dwar dan, f’każ illi l-Pulizija ma taqbilx li jistgħu jittieħdu passi.

16. Skont l-artikolu 541 tal-Kap. 9 tal-Liġijiet ta’ Malta:

“Jekk, fil-każijiet li fihom it-tmexxija tal-azzjoni kriminali tmiss lill-Pulizija Eżekuttiva, din ma tkunx trid taġixxi wara d-denunzja, ir-rapport jew il-kwerela ta’ delitt, il-persuna li tkun għamlet id-denunzja, ir-rapport jew il-kwerela tista’ titlob, b’rikors, lill-Qorti tal-Maġistrati li jiġi ordnat lill-Pulizija li tmexxi l-proċeduri meħtieġa; u jekk il-qorti, wara li, meta jinħtieġ, tisma’ l-provi li jgħib ir-rikorrent, u l-Kummissarju tal-Pulizija, issib li prima facie hemm lok għad-denunzja, rapport jew kwerela, għandha tilqa’ t-talba u tinnotifika, bil-mezz tar-registratur, lill-Kummissarju tal-Pulizija bl-ordni li tagħti għaldaqshekk”.

17. Il-Qorti tosserva illi la fis-sottomissjonijiet bil-miktub u lanqas fis-sottomissjonijiet viva voce tar-rikorrenti, din it-tieni eċċezzjoni preliminari tal-intimati bl-ebda mod ma giet indirizzata, wisq inqas ikkontestata. Fit-tielet paragrafu tar-rikors promotur, jingħad illi “r-rikorrent, **b’mod informali**, għadda informazzjoni lill-Pulizija, liema informazzjoni hija inkriminanti fil-konfronti ta’ Keith Schembri, l-ex Chief of Staff fl-Uffiċċju tal-Prim Ministru ta’ Malta”. F’dan ir-rigward ir-rikorrent ex admissis ma għadda l-ebda informazzjoni b’mod formali lill-Pulizija, billi ma għamel l-ebda denunzja, rapport jew kwerela fir-rigward tal-informazzjoni “inkriminanti” li allegatament kellu fil-konfront ta’ Keith Schembri. Għal kuntrarju l-informazzjoni li r-rikorrent għadda ‘b’mod informali’ lill-Pulizija, ingħatat f’żewġ verżjonijiet konfligġenti u kontradittorji, skont jekk kienx qabel jew wara li ġew irrifjutati t-talbiet tiegħu għall-Proklama, u skont jekk kienx qabel jew wara li ngħatat il-Proklama lil Melvin Theuma.

18. Il-Qorti tqis illi fil-parametri tal-proċedura taċ-‘challenge’ ai termini tal-artikolu 541 tal-Kodiċi Kriminali, ir-rikorrent kellu rimedju ordinarju xieraq, effettiv u effikaċi, fejn l-informazzjoni allegatament ‘inkriminati’ li seta’ kellu fil-konfront ta’ Keith Schembri, setgħet wara li jagħmel rapport, denunzja jew kwerela formali lill-Pulizija, tiġi eżaminata mill-Qorti tal-Maġistrati bħala Qorti Istrutturja, mhux mill-Ispettur Keith Arnaud jew minn xi membru ieħor tal-Korp tal-Pulizija, imma minn qorti indipendenti li għandha s-setgħa li tordna lill-Pulizija tmexxi bl-azzjoni kriminali jekk il-Pulizija Eżekuttiva ma tkunx trid taġixxi wara d-denunzja, ir-rapport jew il-kwerela li tkun saret dwar l-allegat delitt. Dak iċ-‘challenge’ jista’ jissarraff f’ordni tal-Qorti tal-Maġistrati bħala Qorti Istrutturja, li tkun qieset jekk ir-rapport, il-kwerela jew id-denunzja prima facie hemmx lok li jistgħu jittieħdu proċeduri kriminali kontra l-persuna hekk rapportata, denunzjata jew kwerelata, u l-ordni tkun biss biex il-Pulizija tmexxi skont ir-rapport, denunzja jew il-kwerela li tkun saritilha. L-ordni tista’ tkun kemm favur it-talba u kif ukoll biex tiċhadha, u l-liġi ssemmi wkoll proċedura kif ordni bħal dik tista’ tiġi appellata.

19. *Għalkemm l-Istat m'għandux jistrieħ fuq 'il-vittma' biex imexxi l-investigazzjoni permezz tal-proċedura taċ-challenge, u biex ikun hemm ġudizzju indipendenti, u minkejja li dejjem jinkombi fuq l-Istat biex iwettaq investigazzjoni indipendenti u effettiva f'kull allegazzjoni ta' reat li seta' ġie kommess, f'każ li jiġi ppruvat li seta' kien hemm xi verità fl-allegazzjonijiet rappurtati, denunzjati jew kwereleti dwar nuqqasijiet fl-investigazzjonijiet tal-Pulizija, il-proċedura taċ-challenge tista' twassal biex l-individwi kkonċernati jitressqu għall-ġudizzju tal-Qorti Kriminali. Din il-Qorti tqis li fiċ-ċirkostanzi tal-każ, il-proċedura taċ-'challenge' kif provduta bl-artikolu 541 tal-Kodiċi Kriminali, għandha titqies bħala rimedju ordinarju li r-rikorrenzja kellu jirrikorri għalih u jeżawrixi qabel ma jirrikorri għal proċeduri kostituzzjonali jew konvenzjonali. Illi għalhekk il-Qorti tqis li għandha tiddeklina milli teżercita l-ġurisdizzjoni konvenzjonali u kostituzzjonali tagħha ai termini tal-proviso għall-artikolu 4(2) tal-Att dwar il-Konvenzjoni Ewropea (Kap. 319 tal-Liġijiet ta' Malta), u tal-proviso għall-artikolu 46(2) tal-Kostituzzjoni, 'il għaliex ir-rimedju indikat mill-intimati taħt l-artikolu 541 tal-Kap. 9 għandu jitqies li huwa rimedju xieraq, effettiv u adegwat biex jindirizza l-allegat ksur jew theddid ta' ksur li minnu qiegħed jilmenta r-rikorrenzja. Tqis ukoll li l-imsemmi rimedju jista' jiġi segwit b'mod prattiku, effettiv u effikaċi għar-rigward tal-allegat ksur tal-jeddijiet fundamentali tar-rikorrenzja. Konsegwentement din l-eċċezzjoni preliminari għandha tiġi milqugħa".*

7. B'rikors preżentat fil-21 ta' Marzu 2023 l-attur appella mis-sentenza u talab lil din il-Qorti sabiex tħassar is-sentenza appellata u tibgħat l-atti lura quddiem l-Ewwel Qorti sabiex tiddeċiedi l-kawża fil-mertu. Minkejja li l-attur talab li titħassar is-sentenza appellata "*fl-intjier tagħha*", ma sar l-ebda aggravju dwar l-ewwel kap tas-sentenza appellata. Kull ma ntqal hu li fil-kawża **Dr Peter Caruana Galizia et v. Il-Kummissarju tal-Pulizija et**, deċiża mill-Qorti Kostituzzjonali fil-5 ta' Ottubru 2018, tħarrek ukoll id-Deputat Kummissarju Silvio Valletta għal kull interess li għandu. Però ma sar l-ebda argument kontra r-raġunament tal-Ewwel Qorti li wassalha sabiex teħles lil Arnaud mill-osservanza tal-ġudizzju. Għalhekk dik il-parti tas-sentenza hi ġudikat.

8. Fl-uniku aggravju fir-rikors tal-appell, l-attur ilmenta mill-fatt li l-Ewwel Qorti kkonkludiet li l-attur kellu rimedju taħt l-Artikolu 541 tal-Kodiċi Kriminali u għalhekk laqgħet l-eċċezzjoni li naqas milli jeżawrixxi r-rimedji ordinarji. L-attur kompla li qiegħed jilmenta dwar in-nuqqas ta' imparzjalità, soġġettiva u oġġettiva tas-Supretendent Arnaud, u l-ilment m'għandu x'jaqsam xejn mal-proċedura ta' sfida kontemplata fl-art. 541 tal-Kodiċi Kriminali. Proċedura li skont l-attur ma tista' tagħtih l-ebda rimedju għall-ilment tiegħu. F'dan ir-rigward għamel ukoll referenza għal dak li qalet il-Qorti Kostituzzjonali f'paragrafu 43 tas-sentenza fuq imsemmija. Jinsisti li l-fatti li ssemew fir-rikors promotur, inaqqsu l-effikaċja u l-indipendenza tal-investigazzjoni. Dawn jinkludu *inter alia* li Arnaud kien:

- i. Talab l-għajnuna ta' Keith Schembri sabiex martu tingħata impjeg, u fil-fatt ingħata xogħol bl-għajnuna ta' Schembri. Dan skont ma qallu Schembri stess;
- ii. Qiegħed jagħti informazzjoni lil Schembri dwar l-investigazzjoni inkluż l-arrest ta' terzi relatat mal-omicidju u l-progress li kien qiegħed isir. Dwar dan għamel ukoll referenza għar-*recordings* ta' konverżazzjonijiet bejnu u Melvyn Theuma, persuna li ngħatat il-proklama;

iii. Qabel l-interrogazzjoni, qal lill-attur sabiex ikun responsabbli f'dak li ser jgħid u biex joqgħod attent lil min ser jinvolvi. Żied li staqsieh jekk kienx qiegħed jirreferi għal Keith Schembri, u wiegħbu fl-affermattiv;

iv. Naqas li jibgħat għal Keith Schembri meta kellu provi fil-pussess tiegħu li jagħmlu referenza għalih, u kien biss wara li l-attur ta informazzjoni informali lill-Pulizija li Arnaud bagħat għal Schembri;

v. Lanqas għamel tfittxija fl-uffiċċju li Schembri kellu f'Kastilja;

9. Fl-4 ta' April 2023 il-Kummissarju tal-Pulizija wiegħeb u ta r-raġunijiet għalfejn din il-Qorti għandha tiċħad l-appell. L-argument prinċipali tal-konvenut hu li jekk l-attur isostni li Schembri ma ġiex investigat b'mod adegwat u ma ttieħdux passi kriminali kontrieh, l-attur jista' jagħmel denunzja, rapport jew kwerela. F'każ li l-Pulizija ma tieħux passi kontra Schembri, l-attur jista' jirrikorri għall-proċedura ta' sfida skont l-Artikolu 541 tal-Kodiċi Kriminali. Qal ukoll li dak li l-attur iddeskriva li huma fatti, mhumiex fatti għaliex ma ġewx pruvati u li mill-provi rriżulta wkoll li l-Ispettur Arnaud qatt ma kien waħdu waqt l-investigazzjoni. Żied li l-familja tal-vittma stess dejjem urew fiduċja fl-investigatur u x-xogħol li għamel, fatt konfermat mir-raġel tal-vittma fis-seduta tal-11 ta' Frar 2020.

Konsiderazzjoni.

10. Il-kwistjoni f'dan l-istadju hi dwar jekk l-attur kellux mezzi xierqa ta' rimedju għall-ksur allegat skont liġi ordinarja oħra. L-Ewwel Qorti kkonkludiet li kellu dak ir-rimedju billi jipproponi l-proċedura ta' sfida (Artikolu 541 tal-Kodiċi Kriminali) kontra l-Pulizija, b'referenza għat-tieni eċċezzjoni tal-konvenut. Fir-rikors promotur l-attur qal li, *"13. għamel talba lill-intimat Kummissarju tal-Pulizija sabiex l-Ispettur Keith Arnaud jitneħħa minn fuq dan il-każ, iżda din giet miċħuda"*.

11. Din il-Qorti ma taqbilx. L-għan wara l-kawża li fetaħ l-attur mhijiex sabiex il-Pulizija tiġi ordnata tiegħu proċeduri kriminali kontra Keith Schembri iżda sabiex is-Supretendent Keith Arnaud ma jibqax involut fl-investigazzjoni, u dan minhabba allegat kunflitt ta' interess. Investigazzjoni li wasslet għall-arrest tal-attur u akkuża b'kompliċità f'omicidju. Fir-rikors promotur l-attur jallega li Arnaud qiegħed jipproteġi lil Schembri u li hemm provi li jimplikaw lil Schembri fl-omicidju, u għalhekk l-investigatur mhuwiex imparzjali. Skont l-attur dan qiegħed iwassal sabiex ma tinkixefx il-verità kollha dwar l-involviment ta' Schembri fil-każ, b'tali mod li qiegħed jinkiser il-jedd fundamentali tal-attur għal smiġħ xieraq, protett taħt l-art. 6 tal-Konvenzjoni. Fis-seduta tal-5 ta' Diċembru 2019, l-attur xehed:

“..... li s-sur Arnaud mhux f’posizzjoni li jinvestiga b’mod seren..... Qed ngħid li mhux f’posizzjoni li jinvestiga b’mod seren, għandu kunflitt ta’ interess ċar għax għandu relazzjoni close mas-sur Keith Schembri u qegħdin ngħidu li l-investigazzjoni għandha tkun ekwa, mingħajr favur, mingħajr mibegħda u tkun equal ma’ kulhadd. Huwa ċar li s-sur Arnadu mhux f’posizzjoni li jagħmel dan”.

12. Għalhekk il-kwistjoni m’għandhiex x’taqsam mal-Artikolu 541 tal-Kodiċi Kriminali. Ċertament li dik il-proċedura ma tindirizzax il-ksur allegat mill-attur. Proċedura li ssir minn min ikun għamel kwerela, rapport, jew denunzja lill-Pulizija u ma tkunx trid tmexxi bil-proċeduri meħtieġa. L-għan ta’ dik il-proċedura hu sabiex il-Qorti tal-Maġistrati tordna lill-Pulizija li tmexxi l-proċedura meħtieġa. Dak li l-attur irid li jiġi mistharreġ f’din il-kawża hu l-allegat nuqqas ta’ imparzjalità tas-Supretendent Arnaud fl-investigazzjoni, li skont l-attur qiegħda twassal sabiex ma jkollux smiġh xieraq fil-proċess kriminali li hemm pendenti kontrieh. Għandux raġun jew le, hi kwistjoni oħra. Ovvjament dan bla preġudizzju wkoll għat-tielet eċċezzjoni li għadha mhux deċiża.

Deċiżjoni.

Għal dawn il-motivi tilqa’ l-appell tal-attur limitatament billi tvarja s-sentenza appellata billi tħassar it-tieni u t-tielet paragrafu tal-parti dispożittiva ta’ dik is-sentenza, u minflok tiċċhad it-tieni eċċezzjoni tal-Kummissarju tal-Pulizija li għandu jagħmel tajjeb għall-ispejjeż tal-appell.

Tordna li l-atti tal-kawża jintbagħtu lura quddiem l-Ewwel Qorti sabiex tiddeċiedi fuq il-kumplament tal-kwistjonijiet l-oħra fil-kawża.

Mark Chetcuti
Prim Imħallef

Giannino Caruana Demajo
Imħallef

Anthony Ellul
Imħallef

Deputat Reġistratur
rm